

‘विजेपी साल्हाणा : जिवीत आनी वावर’ मंगळूरुंत 13 आनी 14 ऑगस्टाक चर्चासत्र

■ भांगरभूंय । खबरां मेज

पणजी : कोंकणी साहित्याच्या इतिहासांत ‘खडाप’ नांवान वळखीचे आशिल्ले वि.जे.पी. साल्हाणा हांचे जल्मशती निमतान तांचे जिवीत आनी वावर विशीं साहित्य अकादेमी, नवी दिल्ली हांणी कोंकणी संस्था सेंट एल्योयशियस (परिगणणीत विद्यापीठ) आनी व्हिजन कोंकणी हांच्या पालवान दोन दिसांचें चर्चासत्र आयोजीत केलां. हें चर्चासत्र 13 आनी 14 ऑगस्टाक मंगळूरुच्या सेंट एल्योयशियस कॉलेजीच्या रॉबर्ट सिक्वेरा सभाघरांत जातलें.

13 ऑगस्टाक सकाळीं 10 वरांचेर उक्तावण जातलें. ह्या सुवाळ्याक अध्यक्ष म्हूण सेंट एल्योयशियस परिगणणीत विद्यापीठाचे कुलगुरू फा. प्रवीण मार्टीस ए. जे., उद्घाटक म्हूण सेंट एल्योयशियस संस्थेचे सेक्टर फा. मेल्वीन जोसेफ पिंटो एस. जे. उपस्थीत आसतले. साहित्य अकादेमीचे सचीव के. श्रीनिवासराव, साहित्य अकादेमीचे कोंकणी सल्लागार समितीचे निमंत्रक मेल्वीन गोंडिंगीस, अकादेमीच्या मुखय कार्यालयचे प्रभारी अधिकारी ओम



प्रकार नागर ह्या वेळार हाजीर रावतले. लेखक, कवी तशेंच संशोधक फा. मेल्वीन पिंटो एस. जे. बीज भाशण करतले.

दोन दिसांच्या चर्चासत्रांत पांच सत्रां जातलीं. विजेपीचें जिवीत आनी समाजीक देणगी, देवाचें कृपेन कादंबरी शिंकळ आनी टीपू सुल्तानाच्या काळीची केनरा क्रिस्तांवांची बंदखण, विजेपीचें नाटक आनी पत्रकारिता, विजेपीचें भक्ती साहित्य, सायबा भोंगोस कादंबरी गोंयचें ईक्विजिसांव आनी स्थलांतरण ह्या विशयांचेर सत्रां चलतलीं.

टॅटस नोरोन्हा, ओल्वीन डेसा, हेन्री मॅडोन्सा, फा. मेल्वीन पिंटो, एस.जे. आनी फा. जेसन पिंटो एस. डी. बी., ह्या पांच सत्रांचे अध्यक्ष आसतले. प्रपत्रां सादर करूंक अलेक्सांडर

डिसोजा, जेकीम पिंटो, प्रेम मोरास, फा. रिजर्ड रेगो एस.जे., फा. जोसेफ उदय फर्नांडीस, विल्फ्रेड लेबो, फा. आल्वीन सिक्वेरा, डोनाल्ड पिरा, जेराल्ड पिंटो आनी चंद्रलेखा डिसोजा आसतलीं. समारोप सुवाळ्याक अध्यक्ष म्हणून विजेपी साल्हाणाक लागशिल्ल्यान वळखिल्लो लेस्ली रेगो आसतले तर, समारोप टिप्पण स्टेनी डिसोजा दितले. फ्लोर कॅस्तेलिनो उपकार मानतले.

विजेपी साल्हाणा हांणी कोंकणी कथा, कादंबरी, कविता, लेखनां, संगीत, समाजीक तशेंच धर्मीक नाटक, भक्तिगितां, पत्रकारिता अश्या वेगवेगळ्या मळांचेर वावर केला. ‘पयणारी’ नेमाळ्याचे ते पयले संपादक आशिल्ले. ‘कन्नडवाणी’ हें कन्नड दिसाळें तांणी चलयलां. नॅचरोपथी वैजकी शिक्षण तांणी घेतिल्लें. गोंयच्या ईक्विजिसाचे फाटभुंयेर तांणी पांच कादंबरीची माळ बरयल्या. तशेंच टीपू सुल्तानान क्रिस्तांवांक दिल्ले बंदखणीचे फाटभुंयेर सात कादंबरीची माळ तांणी बरयल्या. अंदूच्या जूनांत तांच्य जल्माक शंबर वर्सां पुराय जालीं. विजेपीचें पुराय नांव विशंत जॉव पिटर साल्हाणा, अशें आसा.

